

جامعہ حقانیہ کاترجان

سہ ماہی
سرگودھا

الحقانیہ

مجلہ

ربیع الثانی ۱۴۳۳ھ / مارچ ۲۰۱۲ء



بانی : فقیہ العصر حضرت مولانا مفتی عبدالشکور ترمذی قدس سرہ

فہرست

3	اپریل فل اور اس کی ضرورت ----- حضرت مولانا مفتی محمد شفیع صاحب قدس سرہ
6	درس حدیث ----- مولانا منظور احمد نعمانی رحمہ اللہ تعالیٰ
9	ملفوظات حکیم الامت رحمہ اللہ ----- حضرت مولانا حافظ ابرار الحق صاحب حق
10	عصمت انبیاء علیہم السلام علماء حق کی نظریں ----- فقیہ العصر مفتی سید عبدالشکور ترمذی
28	مشورہ کی ضرورت و اہمیت ----- حضرت مولانا مفتی محمد عاشق الہی بلند شہری
32	سلسلہ اشرفیہ کی ایک عظیم ہستی ----- مولانا عبدالرحمن صاحب لاہور
37	کتاب مفتی اعظم پاکستان کا تعارف ----- فقیہ العصر مفتی سید عبدالشکور ترمذی
41	تعارف کتب ----- ع-ن-ت
44	اخبار الجامعہ ----- مولانا محمد آصف چنیوٹی

خط و کتابت کیلئے: دفتر ماہنامہ الحقانیہ جامعہ حقانیہ ساہیوال سرگودھا

web-www.alhaqqania.org

E-mail-alhaqqania@yahoo.com

048-6786002/6786899

پبلشر: مفتی سید عبدالقدوس ترمذی پرنٹر: جناب محمد منیر صاحب فاسٹر پرنٹنگ پریس سرگودھا

کمپوزر: جناب حافظ سید عبدالغفور صاحب ترمذی

کلمۃ الحق

حضرت مولانا مفتی محمد شفیع صاحب نور اللہ مرقدہ

اپریل فول اور اس کی ابتداء

مغربی تہذیب میں یکم اپریل کو جھوٹ بول کر دوسروں کو بے وقوف بنانا اچھا سمجھا جاتا ہے اور درحقیقت یہ نصاریٰ کی ایک مذہبی رسم ہے جس میں مسلمان اپنی ناواقفیت کی وجہ سے مبتلا ہیں۔ حضرت مفتی صاحب قدس سرہ نے یہ مضمون مسلمانوں کو اس قبیح رسم سے آگاہ کرنے کے لئے تحریر فرمایا تھا۔ جسے ضرورت کے پیش نظر ”الحقائق“ کے ادارتی صفحات میں شائع کیا

جا رہا ہے۔ (ادارہ)

مسلمانوں کے لئے ایک ضروری انتباہ

”ماہ اپریل کے اوائل میں جھوٹ بولنا اور لکھنا اور شائع کرنا یورپین مذہب میں فقط جائز ہی نہیں بلکہ مستحسن ہے، اور یورپ کے اخبار اس پر عامل ہیں۔ ان کے دیکھا دیکھی ہماری مسلم اخبارات نے بھی ان کی نقل اتار نامت سے شروع کر رکھا ہے اس کے متعلق ذیل کی معلومات مسلمانوں کے انتباہ کے لئے پیش کی جاتی ہیں۔“

جب سے ہندوستان اور دوسرے ممالک اسلامیہ میں یورپین رسم و رواج اور وضع و تراش کی اشاعت ہوئی اور بہت سے مسلمان اندھا دھند یورپ کی رسوم پر شریعت کی طرح عامل ہو گئے اور جو کام کسی یورپین نے کر لیا وہ ہی مایہ اعزاز و افتخار بن گیا۔ تجربہ شاہد ہے کہ اس وقت سے مسلمانوں کا نہ فقط علمی، اخلاقی، اقتصادی، نشوونما اور ارتقاء بند ہوا بلکہ ہر قسم کا انحطاط و تزلزل شروع ہو گیا۔

اسلامی اصول میں سے ہے کہ مسلمان اپنی طرز و وضع اور تراش و خراش اور

رسوم و رواج میں ہر غیر مسلم قوم سے ممتاز ہو کر رہے۔ غیر مسلموں کی کوئی وضع خاص یا رسم خاص اگرچہ دنیوی اور معاشی امور ہی میں ہو مسلمان کے لئے اس کا قصد اختیار کرنا جائز نہیں جیسا کہ بے شمار نصوص شرعیہ قرآن و حدیث کی اس سلسلہ میں وارد ہیں لیکن اگر یہ رسم و رواج غیر مسلموں کے کسی مذہبی عقیدہ یا عبادت سے تعلق رکھتا ہے تو مسلمان کے لئے اس کا اختیار کرنا اور بھی زیادہ شدید ترین مذہبی جرم ہو جاتا ہے یہاں تک کہ اس کی بعض خاص صورتوں میں انسان اپنی عزیز ترین دولت یعنی مذہب اسلام ہی سے محروم ہو جاتا ہے جس کی مثالیں:

(۱) زنا رکھنے میں ڈالنا۔ (۲) بت کو سجدہ کرنا۔ (۳) صلیب کے سامنے نصاریٰ کی طرح عبادت کی شکل بنانا وغیرہ تمام کتب فقہ و عقائد میں مشہور و معروف ہیں۔

اپریل فول کے متعلق میں ہمیشہ یہ خیال کرتا تھا کہ یہ بھی یورپ کی انہیں لغو و بے ہودہ رسوم میں سے ہے جو ان کی عیاشی اور تفریح طبع کے لئے آئے دن ایجاد ہوتی رہتی ہیں لیکن ایک روز اتفاقاً اس کا ذکر اپنے استاد محترم رئیس المنکلمین مفسر قرآن شارح مسلم حضرت مولانا شبیر احمد عثمانی رحمۃ اللہ علیہ کے سامنے آ گیا تو آپ نے فرمایا کہ فقط یہی نہیں ہے کہ یہ یورپ کی ایک تفریحی نمائش ہے۔ بلکہ یہ درحقیقت نصاریٰ کی ایک مذہبی رسم ہے اور مسلمان اپنی ناواقفیت کی وجہ سے اس میں مبتلا ہو گئے اور مولانا موصوف نے اس کے لئے ”دائرة المعارف“ علامہ فرید وجدی کا حوالہ پیش فرمایا۔ اور نصاریٰ میں یہ ایک مذہبی رسم بن گئی اور دور حاضر میں تو جس قدر زیادہ جھوٹ بولا جائے اسی قدر زیادہ کمال سمجھا جاتا ہے۔ (دائرة المعارف للعلامة الفريد الوجدی ص ۲۲ ج ۱)

انتباہ

نصاریٰ کی اس خرافات کا تو ہم کیا شکوہ کریں کہ انہوں نے جھوٹ بولنے کو مذہبی

شعار بنالیا۔ اور جو کام ان کے پیغمبر مسیح علیہ السلام کے دشمنوں نے کیا تھا وہ آج اس کی نقل اتار کر خود بھی حضرت مسیح علیہ السلام کی توہین کرنے والوں میں داخل ہوتے ہیں۔ اور یہ نہیں سمجھتے کہ یہ حضرت مسیح کے فعل کی نقل اور یادگار ہے، یا ان کے دشمنوں کے فعل کی۔ بلکہ ہمیں تو اپنے افعال و اعمال اور یورپ کی جاہلانہ تقلید کا رونا ہے کیونکہ ۱

درد سراہیں سداست

بارے کہ بدرش ماست دوش ست

آج مسلمان اخبارات و جرائد بھی نصاریٰ کی اس رسم میں پورا حصہ لیتے ہیں۔ اور چند ماہ قبل اندیش لوگوں کی تھوڑی دیر کے لئے تفریح طبع کے واسطے اس گناہ عظیم کو سر رکھ لیتے ہیں کہ اول تو جھوٹ بولنا اور دھوکہ دینا خود کبیرہ گناہ ہے۔ پھر اس خاص جرأت و جسارت سے اس کو شائع کرنا دوسرے مسلمانوں کے لئے گناہ کا سامان مہیا کرنا ہے۔ اور اس سے زیادہ یہ کہ ان مخصوص ایام میں ایسا کرنا نصاریٰ کی مذہبی رسم میں شرکت ہے جو شدید ترین گناہ ہے۔

حدیث میں ایسے کلمات کے متعلق آنحضرت ﷺ کا ارشاد ہے کہ بعض کلمات آدمی معمولی سمجھ کر محض مجلس کو ہنسانے کے لئے بے پروائی سے کہہ دیتا ہے مگر یہی کلمہ اس کے لئے آخرت کے عذاب شدید کا سبب ہو جاتا ہے۔ اس لئے مسلم اخبارات و جرائد سے میری درخواست ہے کہ اس مضمون کو اپنے صحائف میں شائع فرما کر ممنون فرمائیں اور اس گناہ عظیم اور نصاریٰ کی تقلید سے مسلمانوں کو بچانے کی کوشش کریں۔ واللہ المستعان وعلیہ التکلان۔

(جواہر الفقہ ج ۱ ص ۵۰۱ تا ۵۰۳)

مولانا منظور احمد نعمانی رحمہ اللہ تعالیٰ

درس حدیث

مسلمان کسی گناہ اور بد عملی کی وجہ سے فاسق نہیں ہو جاتا

(۲۷) عن انس قال قال رسول الله صلى الله عليه وسلم ثلث من اصل الايمان الكف عمن قال لا اله الا الله لا تكفره بذنوب ولا تخرجه من الاسلام بعمل والجهاد ما مضى مذبعتنى الله الى ان يقاتل آخر هذه الامة الدجال لا يبطله جور جائر ولا عدل عادل والايمان بالاقدار (رواه ابوداود)

ترجمہ: حضرت انس رضی اللہ تعالیٰ عنہ سے روایت ہے کہ رسول اللہ ﷺ نے فرمایا تین باتیں اصول اسلام میں داخل ہیں: ایک یہ کہ جو شخص کلمہ لا الہ الا اللہ کا قائل ہو اس کے بارے میں زبان کو روکا جائے یعنی کسی گناہ کی وجہ سے اس کی تکفیر نہ کی جائے اور کسی بد عملی کی وجہ سے اس کو خارج از اسلام قرار نہ دیا جائے۔ دوسری چیز (اصول اسلام میں سے) جہاد ہے وہ اس وقت سے جاری ہے جب مجھے اللہ نے رسول بنا کر بھیجا اور اس آخری زمانہ تک جاری رہے گا جبکہ اس امت کا آخری طبقہ دجال سے جنگ کرے گا (مسلمان حکمران خواہ ظالم ہو یا منصف، جہاد بہر حال جاری رہے گا) کسی ظالم حکومت کا ظلم اور عادل حکمران کا عدل اس کو ختم نہیں کرے گا اور (اصول اسلام میں سے تیسری چیز) تقدیر پر ایمان لانا ہے۔

تشریح: اس حدیث میں تین باتوں کو اصول اسلام میں سے بتلایا گیا ہے اول یہ کہ کسی گناہ اور بد عملی کی وجہ سے کسی ایسے شخص کی تکفیر نہ کی جائے اور اس کے خارج

از اسلام ہونے کا فتویٰ نہ دیا جائے جو کلمہ لا الہ الا اللہ کا قاتل ہو۔
اس کے بارے میں ایک تویہ بات ملحوظ رکھنے کی ہے کہ کلمہ لا الہ الا اللہ کے قاتل ہونے کا مطلب وہی ہے جو پہلے بھی بارہا بیان کیا جا چکا ہے یعنی رسول اللہ ﷺ کی دینی دعوت کو قبول کر کے مسلمان ہو جانا پہلے بتلایا جا چکا ہے کہ عہد نبوی میں کلمہ لا الہ الا اللہ کا قاتل ہو جانا اسلام قبول کر لینے کا عنوان تھا خود ہماری زبان اردو میں بھی اسی محاورہ کے مطابق کلمہ پڑھ لینے کا مطلب اسلام قبول کر لینا سمجھا جاتا ہے۔

دوسری بات یہاں یہ قابل لحاظ ہے کہ اس حدیث میں کسی گناہ اور بد عملی کی وجہ سے کلمہ گو کی تکفیر سے منع فرمایا گیا ہے گویا رسول اللہ ﷺ نے اپنے اس ارشاد کے ذریعہ امت کو اس غلطی اور گمراہی سے بچانے کی کوشش فرمائی ہے جس میں معتزلہ اور خوارج مبتلا ہوئے وہ صرف معاصی اور بد اعمالیوں کی بنا پر بھی آدمی کو اسلام سے خارج قرار دیتے ہیں اور اہل سنت کا مسلک اس حدیث نبوی کے مطابق یہی ہے کہ کوئی مسلمان صرف اپنی بد عملی اور اپنے معاصی کی وجہ سے اسلام سے نہیں نکلتا اور کافر نہیں ہو جاتا۔

الغرض حدیث کے اس جزو کا مقصد و مدعا یہی ہے کہ جب ایک شخص کلمہ پڑھ کر ایمان لے آیا اور اسلام کو اس نے اپنا دین بنالیا تو اس کے بعد اگر اس سے گناہ سرزد ہوں اور وہ بد اعمالیوں میں مبتلا دیکھا جائے تو صرف عمل کی اس خرابی کی وجہ سے اس کو کافر اور خارج از اسلام نہ قرار دیا جائے۔ پس ایسے لوگوں سے اس حدیث کا کوئی تعلق ہی نہیں ہے جو کسی ایسی چیز کا انکار کر کے خود ایمان و اسلام کے دائرے سے نکل جائیں جس پر ایمان لانا مسلمان ہونے کی شرط ہے۔

فرض کیجئے کہ کوئی شخص جو کلمہ پڑھ چکا ہے اور اپنے کو مسلمان کہتا ہے قرآن مجید کے کتاب اللہ ہونے سے منکر ہے یا قیامت اور آخرت کا انکار کرتا ہے، یا خدائی کا

نبوت کا دعویٰ ہے، تو ظاہر ہے کہ وہ مسلمان نہیں رہے گا اور اس کو لازماً کافر اور خارج از اسلام قرار دیا جائے گا لیکن یہ تکفیر کسی بد عملی اور فسق و فجور کی وجہ سے نہ ہوگی بلکہ اصول دین کے انکار کی وجہ سے ہوگی۔

بہر حال ان دونوں صورتوں میں جو فرق ہے وہ ملحوظ رہنا چاہئے بعض لوگ اس فرق کو ملحوظ نہ رکھنے کی وجہ سے اس حدیث کو بہت غلط استعمال کرتے ہیں۔

اس حدیث میں جہاد کے متعلق فرمایا گیا ہے کہ:

”میری بعثت سے لے کر وہ اس وقت تک جاری رہے گا جبکہ میری امت کا آخری طبقہ دجال کے خلاف جہاد کرے گا، کسی ظالم کا ظلم اور منصف کا عدل و انصاف اس کو ختم نہیں کرے گا۔“

اس آخری فقرہ کا مطلب یہ ہے کہ اگر کسی وقت مسلمانوں کی حکومت کا نظام غلط ہاتھوں میں ہو اور حکمران غلط قسم کے اور ظالم ہوں تب بھی جہاد ساقط نہ ہوگا اور کسی کے لئے یہ عذر کرنا صحیح نہ ہوگا کہ ہم ان غلط کارناموں کی ماتحتی میں جہاد نہیں کریں گے بلکہ حکومت پر تسلط خواہ اچھوں کا ہو یا بروں کا بہر حال ان کی ماتحتی میں جہاد کرنا ہوگا۔

(معارف الحدیث ص ۲۶ تا ۲۸ ج ۱)

مرسلہ: محمد صدیق عفا اللہ عنہ

ملفوظات حکیم الامت رحمہ اللہ تعالیٰ

بقلم: حضرت مولانا حافظ ابرار الحق صاحب حق تصحیح: مولانا محمد اسعد اللہ رامپوری قدس سرہا

○ فرمایا مسلمان اپنی قوت سے کام نہیں لیتے، استقلال سے اور جم کر کوئی کام نہیں کرتے، بہت جلد پڑ مردہ اور بد دل ہو جاتے ہیں اسی لیے ان کی تحریکات غیر مکمل اور ان کے اعمال ادھورے رہ جاتے ہیں یہ بات دین کی کمی، ایمان کی کمزوری کی وجہ سے ہے۔ جتنی دین میں کمی ہوگی اسی قدر بزدلی پیدا ہو جائے گی دل میں مطلوب طاقت صرف روحانیت و ایمان سے پیدا ہوتی ہے اور دل کی طاقت ہی کا نام دلیری و شجاعت ہے۔

○ فرمایا مجھ کو معاملات کی صفائی بہت پسند ہے۔ معاملات کی صفائی دین کا ایک اہم اور ضروری جزو ہے۔ اگر میں گھروالوں سے بھی کسی فوری ضرورت کے لیے کچھ قرض لے لیتا ہوں تو دوسرے وقت واپس کر دیتا ہوں اور وہ لے بھی لیتے ہیں۔ میں ان کے اس طرز عمل سے بہت خوش ہوتا ہوں میں نے یہ کہہ رکھا ہے کہ جس کا جو مطالبہ میرے ذمہ ہو وہ یاد دلادے میں اس سے خوش ہوتا ہوں۔

○ فرمایا حدیث شریف میں ہے حضرت رسول مقبول ﷺ نے حضرت جابر رضی اللہ تعالیٰ عنہ سے ایک اونٹ خریدا آپ نے قیمت ادا فرمائی انہوں نے قبول کر لی۔ حقیقتہً حضور کا یہ معاملہ امت کے لئے تعلیم ہے کہ معاملہ اس طرح کرنا چاہیے تاکہ راحت نصیب ہو حضرت جابر ہرگز دام لینے کے مشتاق و خواہش مند نہ تھے مگر حضور کی رائے مبارک کو اپنی خواہش پر ترجیح دی۔ حضرات صحابہ کی عموماً یہی عادت تھی کہ حضور کی مرضی کو اپنی تمام خواہشوں پر ترجیح دیتے تھے جس حالت میں حضور خوش ہوتے یہ حضرات اسی حال میں راضی رہتے تھے۔

فقہ العصر مفتی سید عبدالشکور ترمذی نور اللہ مرقدہ

عصمت انبیاء علیہم السلام علماء حق کی نظریں

(آخری قسط)

مؤلف سے ایک سوال

اگر آپ عقیدہ، مسلک اور مذہب میں اپنے شیوخ اور اکابر دیوبندر جمہم اللہ تعالیٰ کے ساتھ متفق ہیں۔ اس لئے اپنے کو دیوبندی بھی کہتے ہیں (علی جائزہ ص ۱۹ ملخصاً) تو پھر آپ اس مسئلہ عصمت انبیاء علیہم السلام میں اپنے شیوخ اور اکابر دیوبندر جمہم اللہ کے مسلک سے کیوں متفق نہیں ہوتے اور اکابر دیوبندر جمہم اللہ کی طرح انبیاء علیہم السلام کا ہر قسم کے گناہوں سے ہر حالت میں معصوم ہونا کیوں تسلیم نہیں کرتے؟۔ اکابر اہل سنت کی ان مذکورہ تصریحات سے کیا یہ ثابت نہیں ہوتا کہ عصمت انبیاء علیہم السلام کے لئے ان کی نبوت کے لوازم ذاتیہ سے ہے؟۔

مولانا مودودی نے جو یہ لکھا ہے کہ ”عصمت دراصل انبیاء علیہم السلام کے لوازم ذات سے نہیں ہے“ اس سے ان کی کیا مراد ہے۔ کیا عصمت عن الکفر اور عصمت عن الکبائر بھی انبیاء علیہم السلام کے لوازم ذات سے نہیں ہے؟ عصمت عن الکفر کا لوازم ذات سے نہ ہونا تو پوری امت کے اجماع اور اتفاق کے خلاف ہے، اور عصمت عن الکبائر کا لوازم ذات سے نہ ہونا بھی جمہور اہل سنت کے مخالف ہے۔

تنبیہ

مؤلف نے ”عصمت عن الکفر والکذب“ کے تحت جو یہ لکھا ہے کہ بعد از بعثت انبیاء علیہم السلام کفر اور جھوٹ سے بالاتفاق معصوم ہیں خواہ قصداً ہو یا سہواً (علی

جائزہ ص ۴۶) بعد از بعثت کی قید سے تویہ معلوم ہوتا ہے کہ قبل از بعثت انبیاء علیہم السلام کی عصمت عن الکفر (کفر سے عصمت) کے بھی مؤلف قائل نہیں۔ اگر ایسا ہے تو یہ ایک سخت غلطی اور خطرناک حد تک گمراہی ہے۔

”تفہیمات“ کی عبارت کا تیسرا جزو مؤلف نے یہ قرار دیا ہے:

(ج) ”یہ عصمت عطائی ہے اور اللہ تعالیٰ ہی نے عطا فرمائی ہے۔ اگر ان سے تھوڑی دیر کے لئے اللہ تعالیٰ کی حفاظت اٹھ جائے تو عام انسانوں کی طرح ان سے بھی بھول چوک اور لغزش ہو سکتی ہے“ (علمی جائزہ ص ۶۸)

مؤلف نے اس کے تبصرہ میں لکھا ہے کہ ”جب نبوت عطائی نعمت قرار پائی تو کیوں یہ نہ تسلیم کیا جائے کہ عصمت بھی اپنے ملزوم کی طرح اللہ تعالیٰ کی عطا کی ہوئی صفت ہے جو انبیاء کو من جانب اللہ نصیب ہوتی ہے“ (علمی جائزہ ص ۶۹)

یہ تو درست ہے کہ نبوت کی طرح عصمت بھی عطائی نعمت ہے اور وہی صفت ہے جو انبیاء علیہم السلام کو من جانب اللہ نصیب ہوتی ہے ”اور اگر تھوڑی دیر کے لئے ان سے اللہ تعالیٰ کی حفاظت اٹھ جائے تو ان سے لغزشوں کا سرزد ہونا کوئی بعید از امکان امر نہیں ہے“ (علمی جائزہ ص ۷۰)

مگر اس سے یہ نتیجہ نکالنا غلط ہے کہ اللہ تعالیٰ نے ہر نبی سے کسی نہ کسی وقت اپنی حفاظت اٹھالی ہے۔ جیسا کہ تفہیمات کی اس عبارت میں کہا گیا ہے۔ اس لئے کہ ملزوم سے اس کا لازم منفک اور جدا نہیں ہو سکتا اور عصمت نبی کے لئے لازم ہے جس کا اقرار مؤلف نے اسی مذکورہ عبارت کے فقرہ ”عصمت بھی اپنے ملزوم کی طرح“ میں ہی کیا ہے۔ تو پھر یہ عصمت نبی سے کسی وقت بھی کیسے جدا ہو سکتی ہے؟ اسی حقیقت کی طرف درج ذیل آیات سے رہنمائی حاصل ہوتی ہے:

(۱) ولولا ان ثبتناک لقد کدت ترکن الیہم شیئا قليلا۔ اور اگر ہم نے آپ کو ثابت قدم نہ بنایا ہوتا (اور معصوم نہ کیا ہوتا جو کہ لازم نبوت ہے) تو ان کی طرف کچھ کچھ جھکنے کے قریب جا پہنچتے۔ (پ ۵)

(۲) ولولا فضل اللہ علیک ورحمته لہمت طائفة منهم ان یضلوک۔ اگر آپ پر خدا کا فضل اور رحمت نہ ہو (جو کہ ہمیشہ آپ پر رہتا ہے) تو ان میں سے ایک گروہ نے تو یہ ارادہ کر ہی لیا تھا کہ آپ کو غلطی میں ڈال دیں۔ (پ ۱۵)

ان آیات سے ثابت ہو رہا ہے کہ آنحضور ﷺ کے ساتھ اللہ تعالیٰ کا فضل اور اس کی رحمت ہمہ وقت شامل حال ہے، جس کے لئے عصمت و حفاظت کا دوام ضروری اور لازم ہے۔ بلکہ پہلی آیت میں تو آں سرور عالم ﷺ کی تتریبہ اور عصمت کے ثابت کرنے میں کمال مبالغہ فرمایا گیا ہے۔ اور آپ کی معصومیت کو نہایت ہی زوردار طریقہ سے ثابت کیا گیا ہے کہ رکون (جھکنے) کے پہلے درجہ جو کہ ایک خفیف اور ہلکا امر اور وسوسہ کا مرتبہ ہے، اور قطعاً مذموم نہیں ہے۔ اس کے قرب کی بھی آپ سے نفی فرمادی گئی ہے۔ یعنی عصمت کے اس قدر اعلیٰ و ارفع مقام پر فائز ہیں کہ آپ کو نہ یہ کہ صرف رکون قلیل (کچھ جھکنے) سے ہی بچالیا گیا بلکہ اس کے قرب سے بھی بچالیا گیا ہے۔

منکرین عصمت انبیاء کے اس آیت سے استدلال کرنے کا ذکر امام رازی نے بھی کیا ہے اور اس کا جواب اس طرح دیا ہے کہ: ان کلمۃ لولا تفید انتفاء الشئ لثبوت غیرہ نقول لولا علی لہلک عمر فکذلک ہنا قولہ ولولا ان ثبتناک لقد کدت ترکن الیہم معناه انہ حصل تثبت اللہ تعالیٰ محمد صلی اللہ علیہ وسلم فکان حصول ذلک التثبت مانعاً من حصول ذلک الرکون (کبیر ج ۵ ص ۲۲۶)

خلاصہ مطلب یہ ہے کہ آیت میں حرف ”لولا“ ہے جو جملہ ثانیہ کے امتناع بوجہ وجود جملہ اولیٰ کے لئے آتا ہے جیسے لولا علی لہلک عمر (یہ مثال تو مؤلف نے ہدایۃ النخویں بھی پڑھی ہوگی) تو آیت کا معنی یہ ہوا کہ آنحضرت ﷺ کو چونکہ ثبات قدمی حاصل ہے اس لئے آپ ﷺ کا کفار کی طرف جھکنا تو کیا جھکنے کے قریب ہونا بھی محال ہے۔

واقعی فضل خدواندی اور رحمت الہی کے ہمہ وقت شامل حال رہتے ہوئے رکون قلیل کا قرب بھی کیسے ہو سکتا ہے اور یقیناً انبیاء علیہم السلام کے ساتھ ہمیشہ اور دائمی طور پر فضل خدواندی اور رحمت الہی شامل حال ہیں۔ چنانچہ اسی آیت کے سباق میں ”ان فضله کان علیک کبیراً“ (بے شک آپ پر اس کا بڑا فضل ہے) میں بھی آپ کے ساتھ ہمہ وقت فضل الہی کے ہونے پر دلالت ہے۔ اس لئے کہ اس میں جملہ اسمیہ کے ساتھ (جو کہ استمرار پر دلالت کرتا ہے) آپ پر فضل الہی کے دائم اور مستمر ہونے کو ثابت کیا گیا ہے۔

مؤلف نے متذکرہ بالا دونوں آیات کو حویہ ثابت کرنے کے لئے پیش کیا ہے کہ عصمت اللہ تعالیٰ کی عطا کی ہوئی صفت ہے اس میں کسی کو کلام نہیں ہے کہ نبوت و رسالت اسی طرح عصمت وغیرہ تمام صفات اللہ تعالیٰ کی عطا سے ہی انبیاء علیہم السلام کو حاصل ہوئی ہیں۔ اور انہی نے ان کو اپنے فضل و کرم سے نوازا ہے۔ سوال تو یہ ہے کہ صفت عصمت دائمی ہے یا اس کو کسی وقت اٹھا بھی لیا جاتا ہے تو ان آیات اور اسی قسم کی دوسری آیات سے تو انبیاء علیہم السلام پر ہمہ وقت فضل ربانی اور رحمت یزدانی کے شامل رہنے کی وجہ سے ثابت ہوتا ہے کہ ان کے لئے یہ صفت عصمت دائمی طور پر ثابت اور ہمہ وقت لازم ہے۔ کیا مؤلف کے نزدیک بھی منکرین عصمت کی طرح جن کا

ذکر امام رازی رحمہ اللہ نے کیا ہے ان آیات سے یہ ثابت ہوتا ہے کہ انبیاء علیہم السلام سے کسی وقت حفاظت اٹھالی جاتی ہے اور یہ حفاظت و عصمت ان کے لئے دائمی اور لازمی نہیں ہے اور علامہ سید آکوسی نے جو یہ فرمایا ہے: ”والجواب صحیح عندی ما قیل ان عصمة الانبياء ليس لا مرطبعی فیہم بل بمحض توفیق اللہ ایاہم وتفضله علیہم“ الخ۔

اسی طرح بیضاوی میں ہے: ”فیہ دلیل علی ان عصمة الانبياء بتوفیق اللہ وحفظہ تعالیٰ ایاہم“ (۳۱۹)

اور تفسیر ابوالسعود میں ہے: ”وفیہ دلیل علی ان عصمة الانبياء علیہم السلام بتوفیق اللہ تعالیٰ“ (کبیر ج ۵ ص ۳۵۰)

انبیاء علیہم السلام کی عصمت ان کی طبعی نہیں ہے۔ بلکہ اللہ تعالیٰ کی توفیق محض اور ان کے فضل و احسان اور اسی کی حفاظت سے ان کو یہ عصمت حاصل ہے۔ یہ بعینہ وہی مضمون ہے جو اوپر آیات سے ثابت کیا جا چکا ہے اور ان عبارات کا صاف اور واضح مطلب یہی ہے کہ عصمت ایسی صفت نہیں ہے جو کہ امور طبعیہ کی طرح انبیاء کے لئے ثابت ہو۔ بلکہ اللہ تعالیٰ محض اپنے فضل و کرم سے ان کی حفاظت و نگرانی کرتے ہیں اور ان کو توفیق عطا فرماتے ہیں جس سے وہ معصوم رہتے ہیں۔ تو انبیاء علیہم السلام کا معصوم ہونا اللہ تعالیٰ کی حفاظت و نگرانی اور اس کی توفیق کے سبب سے ہی ہوتا ہے۔ لیکن عصمت کے عطا الہی ہونے سے مؤلف نے یہ کیسے فرض کر لیا کہ کسی حالت میں اس کا منقک اور جدا ہونا بھی ممکن ہے۔ حالانکہ اللہ تعالیٰ کے فضل کا انبیاء علیہم السلام کے لئے ہمہ وقت شامل حال رہنا آیات سے ثابت ہے اور خود مؤلف نے بھی ”ب“ میں یہ تسلیم کیا ہے کہ ”عصمت انبیاء علیہم السلام کی نبوت کے لوازمات میں سے ہے“ تو لازم کا اپنے

ملزوم سے متفک اور جدا ہونا ممکن ہوتا ہے یا ممتنع ہوتا ہے اور پھر بعد از بعثت تو مؤلف کے نزدیک بھی عصمت لازم ہے۔ اور زیر بحث حضرت داود علیہ السلام کا یہ قصہ بھی بعثت کے بعد کا ہی ہے۔ اب اس قصہ میں عصمت کا متفک ہونا کیسے ممکن ہے اور اس جگہ اس بحث کا کیا موقع ہے کہ انبیاء علیہم السلام کی عصمت ذاتی پیدائشی ہے یا عطائی اس لئے مؤلف کی یہ تمام بحث بالکل فضول اور لغو اور مقام سے غیر متعلق ہے۔

مؤلف نے شق ”الف“ میں تو یہ لکھا تھا کہ تفہیمات کی عبارت میں عصمت عن المعاصی کا سرے سے ذکر ہی نہیں اب آیات قرآنیہ اور روح المعانی سے مؤلف کون سی عصمت کے عطائی ہونے کو ثابت کر رہے ہیں۔ اگر یہ عصمت عن الزلات ہے تو اس کو کب کسی نے لازم ذات کیا تھا۔ اگر یہ تمام بحث عصمت عن المعاصی کی ہی ہے تو پھر تفہیمات میں عصمت عن المعاصی کے ذکر کا انکار کیوں کیا جاتا ہے۔ اگر روح المعانی وغیرہ میں تو عصمت عن المعاصی کا ذکر ہو اور تفہیمات میں عصمت عن الزلات کا، تو دعویٰ اور دلیل میں مطابقت کی کیا صورت ہوگی؟

مؤلف سے ایک سوال

مؤلف کو جب یہ تسلیم ہے کہ عصمت کی طرح نبوت بھی عطائی ہے جیسا کہ انہوں نے لکھا ہے کہ ”جب نبوت عطائی نعمت قرار پائی تو کیوں یہ تسلیم نہ کیا جائے کہ عصمت بھی اپنے ملزوم کی طرح اللہ تعالیٰ کی عطا کی ہوئی صفت ہے“ (علمی جائزہ ص ۸۶) تو کیا وہ عصمت کی طرح نبوت کے بھی کسی وقت (نعوذ باللہ) اٹھا لینے کے قائل ہوں گے۔ اور جس طرح عصمت کے عطائی ہونے سے انہوں نے یہ فرض کر لیا ہے کہ ”اگر اللہ تعالیٰ ان سے تھوڑی دیر کے لئے اپنی حفاظت کو اٹھالے تو ہو سکتا ہے کہ ان سے کوئی لغزش سرزد ہو جائے“ (علمی جائزہ ص ۸۲) تو کیا نبوت کے عطائی ہونے سے یہ بھی

فرض کریں گے کہ اگر اللہ تعالیٰ ان سے تھوڑی دیر کے لئے اپنی نبوت کو اٹھائے تو ہو سکتا ہے کہ وہ نبی نہ رہیں (نعوذ باللہ ثم نعوذ باللہ)

عصمت کے عطائی ہونے سے مؤلف صاحب اس کے کسی نہ کسی وقت اٹھ جانے کے قائل ہو گئے۔ تو کیا وہ نبوت کے عطائی ہونے سے اس کے بھی کسی وقت اٹھ جانے کو تسلیم کر لیں گے؟

اب تفہیمات کی عبارت میں تجزیہ کے چوتھے اور آخری جز (د) ”ہر نبی سے کسی نہ کسی وقت اللہ تعالیٰ نے اپنی حفاظت اٹھا کر ایک دولغزشیں سرزد ہونے دی ہیں“ (علی جائزہ ص ۷۲) کو اگر گزشتہ معروضات کی روشنی میں دیکھا جائے تو اس کا غلط ہونا خود بخود واضح ہو جاتا ہے۔

کیونکہ اس میں صرف اس چیز کا دعویٰ نہیں کیا گیا کہ انبیاء علیہم السلام سے ایک یا دولغزشیں سرزد ہوئی ہیں جیسا کہ مؤلف نے اس شق پر تبصرہ کرتے ہوئے مغالطہ دیا ہے بلکہ اس میں جس چیز کا دعویٰ کیا گیا ہے وہ یہ ہے کہ ہر نبی سے کسی نہ کسی وقت عصمت اٹھالی جاتی ہے اور یہ عقیدہ یقیناً اہل سنت والجماعت کے خلاف ہے اس کی تفصیل اوپر گزر چکی ہے۔

اب مؤلف کی سمجھ میں یہ بات بھی آگئی ہوگی کہ مولانا مودودی کو کیوں اہل سنت والجماعت کے دائرہ سے نکالا جا رہا ہے۔ وہ یہ بات نہیں ہے کہ انہوں نے انبیاء علیہم السلام کی طرف لغزشوں کے صدور کی نسبت کی ہے بلکہ وہ بات یہ ہے کہ مولانا مودودی عصمت انبیاء کے اٹھائے جانے کے غلط عقیدہ کے قائل ہیں اور مؤلف نے بھی اس کی کوئی دلیل پیش نہیں کی کہ انبیاء سے کسی نہ کسی وقت عصمت اٹھالی جاتی ہے۔ بات تو یہ تھی۔ مگر مؤلف نے اس شق کے تبصرہ میں غلط طور پر یہ سمجھ لیا کہ اس میں انبیاء سے صرف

لغزشوں کے سرزد ہونے کا دعویٰ کیا گیا ہے اور پھر ان الفاظ کو اہل سنت کے مسلک کی عین ترجمانی قرار دے دیا۔ اس لئے کہ تمام اہل سنت اس پر متفق ہیں کہ انبیاء علیہم السلام کے فعال میں لغزشیں پائی جاتی ہیں۔ اس لئے مؤلف نے دریافت کیا ہے کہ ”ان تمام علماء اسلام کے ساتھ کیا سلوک کیا جائے گا جو ایک دو لغزشوں کے نہیں بلکہ بلا کسی تعداد کے ذکر کرنے کے مطلقاً لغزشوں کے صدور کے قائل رہے ہیں۔“ (علمی جائزہ ص ۳۷)

لیکن مؤلف کو ان علماء اسلام کے متعلق کسی فکر کی ضرورت نہیں ہے۔ جو لغزشوں کے صدور کے قائل ہیں کیونکہ یہ تمام علماء اسلام عصمت کو اٹھا کر لغزشوں کے سرزد ہونے کے قائل نہیں رہے ہیں بلکہ وہ تو لغزشوں کو عصمت کے خلاف ہی نہیں سمجھتے کیونکہ لغزشیں کسی قسم کے گناہ صغیرہ یا کبیرہ میں داخل نہیں ہیں۔ مؤلف کو مولانا مودودی کا فکر کرنا چاہئے کہ وہ اس عصمت کو اٹھا کر لغزشوں کے صدور کے قائل ہیں۔ جو نبوت کی ذمہ داریوں کے ادا کرنے کے لئے نبی کے واسطے لازم ہے۔ بہر حال انبیاء علیہم السلام کی طرف علماء اسلام کا لغزشوں کے صدور کو منسوب کرنا عصمت انبیاء کے خلاف نہیں ہے البتہ مولانا مودودی کا انبیاء علیہم السلام سے کسی نہ کسی وقت عصمت کے اٹھالے جانے کا عقیدہ عصمت انبیاء کے ضرور خلاف ہے۔

ایک مغالطہ کا ازالہ

کیا زلات (لغزشیں) داخل صغائر ہیں۔ مؤلف نے لکھا ہے کہ ”بعض علماء اس بات کے قائل ہیں کہ زلات داخل صغائر ہیں“ (علمی جائزہ ص ۵۷)

یہ بالکل غلط ہے۔ زلات کو ہرگز کسی نے صغائر میں شمار نہیں کیا۔ باقی رہا مؤلف کا اس بات کو صدر الشریعہ کی طرف منسوب کرنا سو یہ ان کی مغالطہ دہی یا غلط فہمی کا نتیجہ ہے۔ ناظرین کے سامنے ہم صدر الشریعہ کی عبارت کسی قدر وضاحت کے ساتھ پیش کرتے ہیں

اور یہ فیصلہ ناظرین پر چھوڑتے ہیں کہ مؤلف اس نسبت میں کہاں تک مصیب ہیں۔
توضیح التوضیح (توضیح کی عبارت کی وضاحت)

صدر الشریعہ نے ”توضیح“ میں افعال نبی ﷺ کی بحث میں لکھا ہے:
”حضور ﷺ کے افعال میں بعض افعال وہ ہیں جو قابل اقتداء ہیں وہ مباح،
مستحب، واجب اور فرض ہیں۔ اور جو قابل اقتداء نہیں ہیں وہ یا تو حضور ﷺ کے ساتھ
مخصوص ہوں گے اور یا زلات ہوں گے اور وہ (زلات) صفائیں سے ایسا فعل ہے جو قصد
اور ارادہ کے بغیر فاعل سے سرزد ہو جاتا ہے اور ضروری ہے کہ اس پر تنبیہ کی جائے تاکہ
اس کا اقتداء نہ کیا جائے۔“

توضیح کی اس عبارت سے یہ نتیجہ نکالنا کہ زلات داخل صفائیں ہرگز صحیح نہیں
ہے۔ اس لئے کہ صدر الشریعہ نے اس عبارت میں زلت کے صادر اور واقع ہوجانے کے
بعد اس کو صغیرہ میں داخل نہیں فرمایا۔ جس سے مذکورہ نتیجہ اخذ کرنا صحیح ہوتا بلکہ انہوں نے
زلت کے محل صدور اور اس کی جائے وقوع کو بتلایا ہے کہ زلت جن افعال میں واقع ہوتی
ہے وہ افعال صفائیں سے ہوتے ہیں۔ چنانچہ زلت کی تعریف میں ان کا یہ قول کہ ”وہ
صفائیں سے کسی فعل کا بغیر قصد اور ارادہ کے سرزد ہوجانا ہے“ اس کی واضح دلیل ہے۔
زلات کے داخل صفائیں ہونے (جس کو مؤلف نے صدر الشریعہ کی طرف منسوب
کیا ہے) اور صدور صفائیں بغیر قصد کے زلت ہونے میں فرق بالکل واضح ہے زلت کے
داخل صفائیں ہونے کا مطلب تو یہ ہے کہ خود زلت کو بھی صفائیں میں شمار کر لیا گیا اور زلت پر ہی
صغیرہ ہونے کا حکم لگا دیا گیا ہے۔ اور صدور صفائیں بغیر قصد کے زلت ہونے کا مطلب یہ ہے
کہ کوئی ایسا فعل جو صغیرہ تھا اس کا بغیر قصد کے صادر ہونا زلت ہے۔ صدر الشریعہ نے یہی
فرمایا ہے کہ بغیر قصد کے صغیرہ فعل کے سرزد ہوجانے کو زلت کہتے ہیں۔ انہوں نے یہ

نہیں فرمایا کہ خود زلت ہی صغیرہ میں داخل ہے۔ اسی وجہ سے انہوں نے صرف ”زلۃ وہی من الصغائر“ نہیں فرمایا بلکہ ”زلۃ وہی فعل من الصغائر یفعلہ من غیر قصد“ فرمایا ہے اور علامہ تفتازانی نے صدر الشریعہ کی اس عبارت کے تحت تلویح میں لکھا ہے: ”فعلیٰ ہذا یصح حصر غیر المقتدی بہ فی المخصوص والزلۃ اذ لا یجوز منہ الكبائر ولا الصغائر“ یعنی نبی کریم ﷺ کے جن افعال کا اقتداء نہیں کیا جاتا صدر الشریعہ کا ان کو ایسے افعال میں حصر کرنا صحیح ہے جو مخصوص ہوں یا جو زلت ہوں۔ کیونکہ آنحضور ﷺ سے نہ کبائر کا صدور جائز ہے اور نہ صغائر کا۔

اب اگر زلات داخل صغائر ہیں تو ”لا یجوز منہ الكبائر ولا الصغائر“ کا کیا مطلب ہے۔ در آنحالیکہ زلات کا صدور تو انبیاء علیہم السلام سے سب کے نزدیک جائز ہے تو پھر علامہ تفتازانی نے کبائر کے ساتھ صغائر کے عدم جواز کو بھی کیوں بیان کر دیا؟ کیا ماتن اور شارح کی عبارت میں مخالفت ہے؟ کہ صدر الشریعہ نے تو زلات کو داخل صغائر مان کر ان کو افعال نبی ﷺ میں شمار کر لیا ہو اور شارح نے کبائر کی طرح صغائر کو بھی افعال نبی ﷺ سے خارج کر دیا۔

اس عبارت سے بھی معلوم ہوا کہ علامہ تفتازانی کے نزدیک جمہور کی طرح کبائر اور صغائر دونوں کا صدور انبیاء علیہم السلام سے نہیں ہو سکتا اور عدم جواز صغائر میں بھی علامہ تفتازانی جمہور اہل سنت کے موافق ہیں پس شرح عقائد میں جو جمہور کی طرف صدور صغائر کی نسبت کر دی گئی ہے وہ ان کا مذہب نہیں ہے اور جمہور کی طرف یہ نسبت صحیح بھی نہیں ہے جیسا کہ مفصلاً گزرا۔

اب غور سے دیکھا جائے گا تو واضح ہو جائے گا کہ صدر الشریعہ نے اس عبارت میں جو کچھ فرمایا ہے وہ صرف یہ ہے کہ زلات کا محل صدور صغائر ہیں مگر چونکہ زلت کی حقیقت

میں قصد کے بغیر افعال کا سرزد ہونا ہے اور ”صدور بغیر قصد“ اس کی تعریف میں داخل ہے اور معصیت (خواہ کبیرہ ہو یا صغیرہ) اس کی حقیقت میں قصد و اختیار داخل ہے۔ اس لئے زلات کسی قسم کی بھی معصیت میں ہرگز داخل نہیں ہیں۔ لہذا مؤلف کا اس عبارت سے یہ نتیجہ نکالنا کہ ”انبیاء علیہم السلام سے صدر الشریعہ نے زلات کو معصیت مان کر انبیاء کی طرف منسوب کیا ہے“ (علمی جائزہ ص ۵۸) بالکل غلط ہے۔ صدر الشریعہ نے انبیاء علیہم السلام سے نہ تو صفائے سرزد ہونا تسلیم کیا ہے اور نہ ہی زلات کو معصیت مان کر ان کو انبیاء کی طرف منسوب کیا ہے۔

مؤلف کی تکبیس

مؤلف نے اس جگہ عجیب طریقہ پر تکبیس سے کام لیا ہے اور صدر الشریعہ کی عبارت سے پہلے تو خود ہی یہ غلط نتیجہ نکالا ہے کہ ”انبیاء علیہم السلام سے صدر الشریعہ کے نزدیک صفائے سرزد ہو سکتے ہیں“ پھر اس کو احناف کے اس مذہب کے خلاف قرار دیا کہ ”ان کے نزدیک صفائے سرزد سے بھی انبیاء علیہم السلام معصوم ہیں“ (علمی جائزہ ص ۵۸) اس کے بعد دریافت کیا ہے ”کیا صدر الشریعہ کو بھی ہم گروہ اہل سنت سے صرف اس بنا پر خارج سمجھیں گے کہ انہوں نے انبیاء علیہم السلام کے متعلق یہ کہا ہے کہ وہ صفائے سرزد معصوم نہیں ہیں؟“ (علمی جائزہ ص ۵۸)

لیکن اوپر معلوم ہو چکا ہے کہ یہ مؤلف کی مغالطہ دہی یا غلط فہمی کا نتیجہ ہے۔ صدر الشریعہ نے کہیں یہ نہیں کہا کہ انبیاء علیہم السلام صفائے سرزد سے معصوم نہیں ہیں۔ صدر الشریعہ نے اس عبارت میں صفائے سرزد کا صرف بطور زلت اور لغزش کے صادر ہونا تسلیم کیا ہے جو کہ بالاتفاق جائز ہے اور عصمت عن الصفائے سرزد کے تحت مؤلف نے بھی اس کو تسلیم کیا ہے۔ مؤلف نے لکھا ہے ”رہا صفائے سرزد کا صدور سہو و خطا تو یہ بالاتفاق جائز ہے اور کسی کا

اس میں اختلاف منقول نہیں ہے“ (علمی جائزہ ص ۵۱)

جب مؤلف کے نزدیک صغائر کا صدور سہواً و خطاباً بالاتفاق جائز ہے اور صدر الشریعہ نے بھی صغائر کا صدور بطور زلت کے ہی تسلیم کیا ہے تو پھر نہ معلوم مؤلف کو صدر الشریعہ کی یہ عبارت ”(جس کو مؤلف عبارتیں لکھ کر ناظرین کو شاید یہ تاثر دینا چاہتے ہیں کہ صدر الشریعہ کی ایسی کئی عبارتیں ہیں۔ حالانکہ یہ صرف ایک عبارت ہے) مذہب احناف کے خلاف اور ”مودودی صاحب کی تفہیمات والی عبارتوں سے زیادہ قابل گرفت“ کیوں معلوم ہوتی ہے“ اور ”صدر الشریعہ کو گروہ اہل سنت سے نکال کر پھینک دیں“ نے (ذرا تہذیب مؤلف کو بھی ملاحظہ فرمایا جائے) کے لئے یہ عبارت ان کے نزدیک کیونکر کافی ہے؟“

جیسا کہ مؤلف نے اس کا دعویٰ علمی جائزہ ص ۵۹ پر کیا ہے۔ مذہب احناف کے خلاف صدر الشریعہ کی عبارت میں کوئی چیز بھی نہیں ہے بلاوجہ اس کو مذہب احناف کے خلاف سمجھ لیا گیا ہے کیونکہ زلت کے طور پر جن صغائر کے صدور کا ذکر صدر الشریعہ کی اس عبارت میں ہے ان کا صدور بغیر قصد کے سہواً و خطاً ہی ہوا ہے۔ چنانچہ صدر الشریعہ کی عبارت میں ”من غیر قصد“ کی قید موجود ہے۔ جس سے قصد کی صراحت نفی ہو رہی ہے۔ پھر اس عبارت میں توجیہ کی کیا ضرورت ہے۔ صدر الشریعہ کی اس عبارت پر علامہ تقی تازانی نے لکھا ہے کہ: قوله من غیر قصد قال شمس الاثمة السرخسی اما الزلة فلا يوجد فيها القصد الى عينها ولكن يوجد القصد الى اصل الفعل لانها اخذت من قولهم زال الرجل في الطين اذالم يوجد القصد الى الوقوع ولا الى الثبات في الطريق وانما يؤخذ عليها لانها لا تخلو عن نوع تقصير يمكن للمكلف الاحتراز عنه عند التثبت واما المعصية

حقیقۃً فہی فعل حرام یقصد الی نفسہ مع العلم بحرمتہ (ص ۴۹۱)
 ”شمس الائمہ سرخسی نے کہا ہے زلت میں اصلی فعل کا قصد تو پایا جاتا ہے مگر اس کی ذات کا قصد نہیں پایا جاتا۔ کیونکہ زلت ماخوذ ہے زال الرجل فی الطین سے جس کے معنی ہیں آدمی گارے میں پھسل گیا (یہ اس وقت کہا جاتا ہے) جبکہ قصد تو راستہ پر چلنے کا ہو بغیر قصد کے گارے میں گر گیا اور گرتے ہی سنبھل گیا ہو اور زلت پر مواخذہ اس لئے کیا جاتا ہے کہ وہ ہلکی سی ایسی تقصیر سے خالی نہیں ہوتی کہ اگر مکلف زیادہ مضبوطی سے کام لیتا تو اس سے بچنا ممکن تھا، اور جو حقیقتاً معصیت ہے تو اس میں حرام فعل کی ذات کا قصد ہوتا ہے اس کی حرمت کا علم ہوتے ہوئے۔“

شمس الائمہ کے اس قول سے ایک تو زلت کی تشریح ہو گئی کہ وہ اس طرح ہے جیسے چلتے ہوئے آدمی کا پاؤں پھسل جائے اور گارے میں گر جائے۔ اس مثال میں مشی تو قصد کے ساتھ تھی مگر وقوع فی الطین بغیر قصد کے ہو گیا۔ اسی طرح زلت میں اصل فعل تو قصد سے ہی کیا جاتا ہے مگر اس کی ذات سے مقصود نہیں ہوتی۔ اس سے ایک تو صدر الشریعہ کے قول من غیر قصد کی بھی تائید اور تشریح ہو گئی۔ دوسرے اس قول سے معصیت کے معنی معلوم ہو کر زلات کا معصیت کے دائرے سے خارج ہونا بھی واضح ہو گیا۔ اس لئے کہ زلات کا صدور بھی بغیر قصد کے ہی ہوتا ہے۔ اس لئے صدر الشریعہ نے من غیر قصد کی قید لگائی ہے۔ اور علامہ علی قاری نے بھی شرح فقہ اکبر میں زلت کے بارہ میں یہی لکھا ہے: والحاصل ان احداً من اهل السنة لم یجوز ارتکاب المنہی منهم عن قصد و لکن بطریق السہو والنسیان ویسمی ذلک زلة (شرح فقہ اکبر ص ۷۱)

حاصل یہ ہے کہ اہل سنت میں کسی نے بھی منہی کے ارتکاب کو انبیاء علیہم

السلام سے بالارادہ جائز نہیں رکھا لیکن سہو نسیان کے طریقہ پر اور اسی کا نام زلت ہے۔ علامہ ابوالمنتهی فرماتے ہیں: لان الزلة قد تكون بالخطأ وقد تكون بالنسيان وقد تكون بالسهو وقد تكون بترك الاولى والافضل (شرح فقہ اکبر ص ۱۷۱) اس لئے کہ زلات کبھی خطا سے ہوتی ہے اور کبھی نسیان و سہو سے ہوتی ہے اور کبھی اولیٰ و افضل کے ترک سے ہوتی ہے۔ ان عبارتوں سے بھی واضح ہو رہا ہے کہ کسی فعل کے قصد کے بغیر سہو نسیان اور خطا کے طور پر سرزد ہونے کو زلت کہتے ہیں۔ بہر حال صدر الشریعہ کی رائے زلات کے بارہ میں یہ ہے کہ ان کا محل صدور صغائر ہیں مگر ان کا یہ مطلب نہیں ہے کہ زلات صغائر میں داخل ہیں جیسا کہ مؤلف نے سمجھا ہے۔ اس کے برخلاف بعض مشائخ کی رائے یہ ہے کہ زلات ترک الافضل کا نام ہے۔ یعنی زلات میں صرف افضل کو چھوڑ کر فاضل کو اختیار کر لینا ہوتا ہے۔

علامہ تفتازانی نے صدر الشریعہ کے قول مذکور پر اسی طرح لکھا ہے: قوله وهی فعل من الصغائر رد لما ذكر بعض المشايخ من ان زلة الانبياء هي زل من الافضل الى الفاضل ومن الاصواب الى الصواب لاعن الحق الى الباطل وعن الطاعة الى المعصية لكن يعاتبون لجلالة قدرهم ولان ترك الافضل عنهم بمنزلة ترك الواجب عن الغير (ص ۴۹۱) حوالہ میں غلطی

یہ عبارت صدر الشریعہ کے قول مذکور پر علامہ تفتازانی نے لکھی ہے۔ مگر نامعلوم مؤلف نے اس کو کس مصلحت کی بنا پر صدر الشریعہ کی طرف منسوب کر دیا۔ لکھتے ہیں: صدر الشریعہ نے ان علماء کا مذہب اس طرح نقل کیا ہے: وذكر بعض العلماء الخ (علمی جائزہ ص ۵۹) حالانکہ صدر الشریعہ نے صرف اپنی مذکورہ رائے نقل کی ہے۔ دوسرے علماء کا

مذہب انہوں نے نقل ہی نہیں کیا۔ البتہ علامہ تفتازانی نے دوسرے مذہب مشائخ کو اپنی اوپر کی اس عبارت میں نقل کیا ہے۔ دوسرے اصل عبارت میں تو ذکر بعض المشایخ الخ کے الفاظ ہیں مگر مؤلف نے و ذکر بعض العلماء کے الفاظ تحریر کر دیے۔ شاید یہ طباعت کی غلطی ہو۔

مؤلف نے علمی جائزہ کے ص ۶۰ پر تلویح کے حوالہ سے شمس الائمہ سرخسی کا قول اس طرح نقل کیا ہے: قال السرخسی اما الزلة فلا يوجد فيها القصد الى اصل الفعل واما المعصية فهي فعل حرام يقصد الى عينه مع العلم بحرمة. لیکن صحیح عبارت اس طرح ہے: قال شمس الائمہ السرخسی اما الزلة فلا يوجد فيها القصد الى عينها ولكن يوجد القصد الى اصل الفعل الخ۔ یہ پوری عبارت اوپر نقل کی جا چکی ہے اس کو سامنے رکھ کر دیکھنے سے معلوم ہوگا کہ مؤلف نے اس عبارت کو کس قدر غلط طور پر اور ناتمام نقل کیا ہے۔ کیا یہ سب طباعت ہی کے اغلاط ہیں؟

عبارت کے سمجھنے میں غلطی

(الف) صدر الشریعہ کی عبارت: وهي فعل من الصغائر يفعل من غير قصد الخ۔ کا مفہوم تو یہ تھا کہ بغیر قصد و ارادہ کے صغائر کا صدور زلت کہلاتا ہے۔ مگر مؤلف نے اس کا مفہوم یہ سمجھ لیا کہ ”بعض علماء اس بات کے قائل ہیں کہ زلات داخل صغائر ہیں“ اور صدر الشریعہ کی طرف یہ بھی منسوب کر دیا کہ وہ زلات کو معصیت مان رہے ہیں حالانکہ یہ مؤلف کی غلط فہمی ہے جیسا کہ مفصل طور پر اوپر گزر چکا ہے۔

حوالہ کی ایک اور غلطی

زلت کے بارہ میں جس دوسرے قول کا ذکر علامہ تفتازانی نے عبارت مذکورہ

میں ذکرہ بعض المشایخ الخ سے کیا ہے اس کے متعلق مؤلف نے لکھا ہے کہ ”یہ رائے شمس الائمہ سرخسی کی طرف منسوب کی گئی ہے: ”صرح به العلامة التفتازانی فی التلویح“ (علمی جائزہ ص ۶۰) مگر علامہ تفتازانی نے تلویح میں کہیں بھی اس رائے کو شمس الائمہ سرخسی کی طرف منسوب نہیں کیا اگر اس کی تصریح تلویح میں دکھلائی جائے تو بڑی عنایت ہوگی دراصل یہی مؤلف کی غلط فہمی ہے جس کی تفصیل آگے آرہی ہے۔

(ب) مؤلف نے شمس الائمہ سرخسی کے قول مذکور کو ”بعض المشایخ“ کے مذہب کی دلیل سمجھ لیا ہے اس لئے وہ لکھتے ہیں ”شمس الائمہ سرخسی اور اس کے ہم خیال علماء نے جو یہ دعویٰ کیا ہے کہ انبیاء علیہم السلام کی لغزشیں معصیت میں داخل نہیں بلکہ یہ ترک الافضل الی الفضل ہے۔ اس کے ثبوت کے لئے انہوں نے یہ دلیل پیش کی ہے۔ کوئی فعل معصیت کے دائرہ میں داخل ہو سکتا ہے کہ اس میں تین چیزیں پائی جائیں۔ ایک اس فعل کی حرمت دوسرے اس کے فاعل کو اس کی حرمت کا علم۔ تیسری چیز اس کا ارادہ اور قصد“ (علمی جائزہ ص ۶۰)

مگر یہ مؤلف کی غلط فہمی ہے حقیقت حال یہ ہے کہ شمس الائمہ کے اس قول کو علامہ تفتازانی نے صدر الشریعہ کی عبارت اوزلة وهی فعل من الصغائر یفعله من غیر قصد پر بطور دلیل اور تائید کے پیش کیا ہے جس کی تفصیل اوپر گزر چکی ہے تو شمس الائمہ کا یہ قول صدر الشریعہ کی رائے کی دلیل ہے بعض المشایخ کے مذہب کی یہ دلیل نہیں بن سکتا۔ اس لئے کہ اس مذہب کی رو سے ”زلالت“ ترک الافضل الی الفضل کو کہتے ہیں تو پھر ان کو کیا ضرورت پیش آئی تھی کہ زلالت کو معصیت کے دائرہ سے خارج کرنے کے لئے اس دلیل کو پیش کرتے جس کو اوپر مؤلف نے شمس الائمہ اور ان

کے ہم خیال علماء کے حوالہ سے پیش کیا ہے، اس لئے کہ اگر افضل کو ترک کر کے قصد اور ارادہ سے بھی فاضل کو اختیار کیا جائے تب بھی وہ معصیت نہیں ہے اس لئے اس مذہب والوں کو اس کی کچھ ضرورت نہیں تھی کہ وہ ”ترک الافضل الی الفاضل“ کا معصیت کے دائرہ سے خارج ہونا قصد اور ارادہ کے نہ ہونے سے ثابت کرتے البتہ صدر الشریعہ نے چونکہ زلات کی تعریف ہی فعل من الصغائر الخ سے کی ہے اس لئے ان کو اس کی ضرورت تھی کہ وہ زلات کا معصیت کے دائرہ میں داخل نہ ہونا قصد اور ارادہ کے نہ ہونے سے ثابت کریں۔ اسی وجہ سے صدر الشریعہ نے تعریف مذکور میں من غیر قصد (بغیر قصد کے) کی قید لگا کر زلات انبیاء کو معصیت کے دائرہ سے خارج کر دیا اور اس کے شارح علامہ تفتازانی نے اس قید کی تائید میں شمس الائمہ سرخسی رحمہ اللہ کا قول مذکور بطور دلیل کے پیش کر کے ماتن کی قید کو مدلل کر دیا مگر مؤلف نے اپنی خوش فہمی سے شمس الائمہ کے اس قول کو ”ترک الافضل الی الفاضل کی“ دلیل سمجھ لیا۔ اب مؤلف بھی دوبارہ غور کریں کہ یہ قول صدر الشریعہ کہ دلیل ہے یا بعض المشائخ کے مذہب کی؟

حق زبان پر جاری ہو گیا

جب مؤلف نے یہ تسلیم کر لیا ہے کہ ”زلات میں اصل فعل کا نہ قصد ہوتا ہے اور نہ ارادہ اس لئے یہ نہ گناہ ہے نہ معصیت (علمی جائزہ ص ۶۰) تو مؤلف کے مسلمہ قاعدہ کی رو سے یہ بھی ثابت ہو گیا کہ صدر الشریعہ کے نزدیک زلات صغائر گناہوں کی فہرست میں داخل نہیں ہیں اور اس کی دلیل وہی ہے جس کو مؤلف نے اپنی غلط فہمی یا خوش فہمی سے بعض المشائخ کے مذہب میں جاری کیا ہے۔ لیکن اوپر ثابت ہو چکا ہے کہ مؤلف کی یہ تقریر ان کی مرضی کے خلاف صدر الشریعہ کی رائے میں جاری ہوتی ہے۔ مؤلف اس کو خوب غور سے ملاحظہ کریں۔ صدر الشریعہ نے تو ”من غیر قصد“ کی قید اس لئے لگائی تھی کہ

زلالت کو ہر قسم کی معصیت صغائر و کبائر سے خارج کر دیں اور علامہ تفتازانی نے بھی تلویح میں صدر الشریعہ کی تائید میں شمس الائمہ سرخسی رحمہ اللہ کا قول نقل کر کے زلات کو معصیت کے دائرہ میں داخل کرنے کا دروازہ بند کیا تھا۔ مگر مولف نے ان کی مراد کو خوب سمجھا کہ ان کے ذمہ یہ تہمت لگادی کہ انہوں نے زلات کا معصیت ہونا مان لیا۔ فیاللعجب ولضیعة الادب۔

کیا مولف نے توضیح تلویح کے دیکھے کے بغیر ہی یہ عبارت کہیں سے لکھ دی ہے اگر دیکھ کر یہ عبارت نقل کی ہے تو مولف کی عبارت فہمی کی استعداد پر تعجب ہوتا ہے کہ اتنی موٹی اور واضح چیز کو مولف نے کیوں نہیں سمجھا؟ اس وقت اسی پر اکتفا کیا جاتا ہے اللہ تعالیٰ ہم سب کو عقائد اہل سنت کے موافق اپنے عقائد رکھنے کی توفیق عنایت فرمائیں اور انہی پر زندگی میں ثبات و دوام نصیب فرمائیں اور جب موت کا وقت آئے تو بھی عقائد حقہ پر ہی موت آئے، آمین اور اپنی رحمت کے صدقہ اللہ تعالیٰ ہمیں ہر اس عقیدہ سے جو عقائد اہل سنت کے خلاف ہو بچائے اور محفوظ رکھے خصوصاً انبیاء علیہم السلام کی طرف ایسے امور کے منسوب کرنے سے جو ان حضرات صلوات اللہ وسلامہ علیہم کے بلند وارفہ مقام کے نامناسب ہوں اور ہر شرف و فتنہ سے محفوظ رکھے۔

اللَّهُمَّ اِذَا رَدَّتْ بِقَوْمٍ فِتْنَةً فَتَوَفَّنَا غَيْرَ مُفْتُونٍ آمِينَ يَا رَبَّ الْعَالَمِينَ۔

مولانا مفتی محمد عاشق الہی بلند شہری رحمہ اللہ تعالیٰ

مشورہ کی ضرورت و اہمیت

خداوند قدوس نے جس طرح ظاہری اعضاء کی قوت و طاقت میں فرق رکھا ہے اسی طرح فکری قوتوں اور ذہنی صلاحیتوں میں بھی امتیاز رکھا ہے۔ غور و فکر کے طریقے اور کھرے کھوٹے کو پرکھنے کے ذرائع بھی مختلف ہیں اپنے معاملات میں ہر شخص اپنی اپنی سمجھ سے اور اپنے اپنے طریقہ پر سوچتا ہے اور غور و فکر کے بعد کسی نتیجہ پر پہنچتا ہے لیکن ضروری نہیں ہے کہ اپنی قوت فکریہ خرچ کر کے جس نتیجہ پر پہنچا ہے وہ صحیح ہو اور اس کے انداز فکریہ نے اسے جو بات سمجھائی ہے وہ راہ عمل متعین کرنے کے لئے حقیقہ درست ہو چونکہ انسان فکر و نظر میں ٹھوکریں کھاتا اور بعض مرتبہ فکری کوتاہی اور سمجھ کی کمی کے باعث اپنے حق میں نقصان دہ فیصلہ کر لیتا ہے اس لئے شریعت اسلامیہ نے مشورہ کرنے کا حکم دیا ہے، باہمی صلاح و مشورہ سے جو کام کیا جاتا ہے عموماً اس سے نقصان نہیں پہنچتا ہے کیونکہ کسی معاملہ جب مختلف انسانوں سے مشورہ لیا جاتا ہے تو اس کے تمام سو (جہت) پیدا ہو جاتے ہیں اور ہر طرح کے نشیب و فراز اور نقص و ضرر کے متعدد احتمالات سامنے آ جاتے ہیں۔

صلاح و مشورہ سے کام کرنا عقلمندوں کا شیوہ ہے جو لوگ مشورہ کی افادیت سے ناواقف ہیں وہ اپنی کم فہمی کی وجہ سے مشورہ لینے کو اپنی انسلٹ سمجھتے ہیں اور خود رائی کو آزادی فکر سے تعبیر کر کے جو سمجھ میں آتا ہے وہی کر بیٹھتے ہیں۔ پھر اس کا نقصان بھگتتے ہیں، مشورہ تو وہ چیز ہے جس کا حکم اللہ جل شانہ نے اپنے معصوم رحمۃ اللعالمین پیغمبر ﷺ کو بھی دیا جن کے کمال عقل اور اصابت رائے میں کسی کو کلام نہیں ہے۔

سورۃ آل عمران رکوع ۳۷ میں فرمایا: و مشاورہم فی الامر فاذا عزمتم

فتو کل علی اللہ اور ان سے کاموں میں مشورہ کرو پھر جب عزم کر لو تو اللہ پر بھروسہ کرو۔
 صلاح و مشورہ سے کام کرنا کلید کامیابی ہے ایک حدیث میں ارشاد ہے :
 ما خاب من استخار ولا ندم من استشار۔ یعنی جس نے اللہ سے خیر طلب کی وہ
 کبھی ناکام نہ ہوگا اور جس نے مشورہ لیا وہ کبھی پشیمان نہ ہوگا (ذکرہ السیوطی فی الجامع الصغیر)
 معاصی چونکہ واجب ترک ہیں اس لئے گناہوں کے لئے مشورہ کرنا ممنوع ہے
 اور گناہ کے بارے میں مشورہ دینا ہی گناہ ہے، باہمی مشورہ نیک کاموں میں ہونا چاہئے۔ سورۃ
 مجادلہ (رکوع ۲) میں فرمایا: یا ایہا الذین آمنوا اذا تناجیتم فلا تتناجوا باللاثم
 والعدوان ومعصیت الرسول وتناجوا بالبر والتقوی واتقوا اللہ الذی
 الیہ تحشرون۔ اے ایمان والو! جب تم (کسی ضرورت سے) باہمی خفیہ سرگوشی کرو تو
 گناہ اور رسول کی نافرمانی کی سرگوشیاں مت کرو اور نفع رسانی اور پرہیزگاری کی باتوں کی
 سرگوشیاں کرو اور اللہ سے ڈرو جس کے پاس تم سب جمع کئے جاؤ گے۔

سورۃ النساء میں فرمایا: لا خیر فی کثیر من نجواہم الا من بصدقۃ
 او معروف او اصلاح بین الناس ومن یفعل ذلک ابتغاء مرضات اللہ
 فسوف نؤتیہ اجرا عظیماً۔ نہیں ہے کوئی بھلائی ان کے بہت سے مشوروں
 میں مگر جو شخص صدقہ کا یا اچھی باتوں کا یا لوگوں کے درمیان اصلاح کرنے کا حکم دے
 اور جو شخص یہ کام اللہ کی رضا جوئی کے لئے کرے گا سو ہم اس کو بڑا ثواب دیں گے۔
 جب کوئی شخص کسی اجتماعی یا انفرادی عمل کے بارے میں مشورہ لے اور وہ عمل
 خیر ہو اور خلق خدا کے لئے مفید ہو تو اسے صحیح مشورہ دینا چاہئے، اس طرح سے مشورہ دینے
 والا بھی کار خیر میں شریک ہو جائے گا اور حکم قرآن تعاونوا علی البر والتقویٰ کی پیروی
 کرنے کی وجہ سے مشورہ دینے والا مستحق اجر و ثواب ہوگا۔ ہاں! اگر کوئی صاحبِ رائے نہ ہو

یا فکری صلاحیت نہ رکھتا ہو تو اسے عذر کر دینا چاہئے کہ یہ مشورہ کسی دوسرے شخص سے لے لیا جائے دیانت کا تقاضا یہی ہے۔

مشورہ ایک امانت ہے جب کوئی شخص مشورہ طلب کرے تو اس کے حق میں جو بہتر ہو وہی مشورہ دینا چاہئے اگر کسی نے اس کے خلاف مشورہ دیا تو وہ خائن ہوگا۔ اسی کو سرور عالم ﷺ نے قاعدہ کے طور پر ارشاد فرمایا کہ ان المستشار موثمن (مشکاۃ المصابیح ص ۴۳۰) یعنی جس سے مشورہ طلب کیا جائے وہ امانت دار ہے۔ معلوم ہوا کہ مشورہ لینے والے کے حق میں جو رائے مضر جانتے ہوں اس رائے کا پیش کرنا اس کی خیانت ہے۔ اس سلسلہ میں بعض مرتبہ بڑی آزمائش سے دوچار ہونا پڑتا ہے مثلاً کوئی شخص اپنی جائیداد فروخت کرنا چاہتا ہے ہمارے گھر کے قریب ہی اس کی جائیداد ہے ہم خرید لیں گے تو ہمارے حق میں بہت اچھا ہو گا مگر ہم سمجھتے ہیں کہ وہ فروخت نہ کرے تو اس کے حق میں یہی بہتر ہے اب وہ ہم سے مشورہ لینے آ گیا اور ہم سے ہمدردانہ مشورہ طلب کرنے لگا کہ میں اس جائیداد کو فروخت کروں یا نہ کروں؟ چونکہ ہم کو رائے دینے میں امانت دار قرار دیا ہے اور جو شخص مشورہ طلب کرے اس کے حق میں جو بات مفید اور نافع ہو اسی بات کے بتانے کے ذمہ داری سونپ دی گئی ہے اس لئے ہم اپنے فائدہ کو مد نظر نہ رکھیں گے بلکہ اس کے فائدہ کو سامنے رکھتے ہوئے یہی مشورہ دیں گے کہ اپنی جائیداد فروخت نہ کرو۔

مشورہ کے لئے صاحب رائے اور غور و فکر کی صلاحیت رکھنے والے کی تلاش کرنا چاہئے، یہ ضروری نہیں کہ جس سے مشورہ طلب کیا جائے وہ بڑا بوڑھا ہی ہو بلکہ ایسے آدمی سے مشورہ طلب کریں جو مفید مشورہ دینے کی اہلیت رکھتا ہو۔ خواہ عمر میں چھوٹا یا شاگرد ہی ہو یا اپنی اولاد ہی ہو یا دشمن کا مشورہ قبول نہ کرے وہ کیسا ہی ہوش مند اور ذی رائے سمجھا جاتا ہو۔ سمجھداری کے ساتھ تجربہ کی بھی بہت اہمیت ہے، بہت سی باتوں کا نفع اور

نقصان تجربہ کی بنیاد پر سمجھ میں آتا ہے۔ اس لئے تجربہ کار شخص کی رائے کو ترجیح دینی چاہئے جس کام کے بارے میں مشورہ لینا ہے اس کے بارے میں جو شخص صاحب تجربہ ہو اس سے مشورہ لیا جائے۔ مشورہ اور تدبیر اور تجربہ تینوں چیزیں کامیابی کی سیرٹھی ہیں۔ قرآن حکیم میں اہل ایمان کی صفات بیان کرتے ہوئے ارشاد فرمایا ہے: و امرهم شوریٰ بینہم یعنی یہ حضرات ایسے ہیں جو اپنے کاموں کو باہمی مشورہ سے انجام دیتے ہیں۔ حضور اقدس ﷺ نے فرمایا: لا عقل کا التدبیر یعنی تدبیر کے برابر کوئی سمجھداری نہیں۔ اور یہ بھی فرمایا کہ لا حکیم الا ذو تجربۃ یعنی حکمت و دانش والا وہی ہے جو صاحب تجربہ ہے۔

مشورہ دینے والے کے لئے ضروری ہے کہ اپنی رائے پر ضد نہ کرے بلکہ مشورہ دے کر اپنا ذہن فارغ کر لے، مشیر نے اگر مشورہ دے کر ذہن فارغ نہ کیا اور یہ دیکھتا رہا کہ مشورہ لینے والے نے میرے مشورہ پر عمل کیا ہے یا اس کے خلاف کسی دوسرے شخص کی رائے پر عمل کر لیا تو بصورت خلاف ورزی دل غمگین ہو گا اور آپس کی الفت و محبت میں فرق پڑے گا۔ درحقیقت مشورہ کی حیثیت حکم کی نہیں ہے رائے دینے کی ہے حضور اقدس ﷺ نے حضرت بریرہ رضی اللہ عنہا کو ایک مشورہ دیا تھا جو ان کی طبیعت کے خلاف تھا وہ کہنے لگیں کہ یہ حضور ﷺ کا مشورہ ہے یا حکم ہے؟ اگر حکم ہے تو خلاف طبع ہونے کے باوجود عمل کروں گی۔ آپ ﷺ نے فرمایا کہ مشورہ ہے کہنے لگیں کہ میں اس کی پابند نہیں ہوں۔ یہ سن کر آپ ﷺ نے ذرا بھی ناگواری کا اظہار نہیں فرمایا۔

خلاصہ یہ ہے کہ صلاح و مشورہ ضروری ہے اس سے کامیابی کی راہیں کھلتی ہیں معاملات میں ٹھوکریں کھانے سے حفاظت ہوتی ہے اور مشورہ دینے والے اور مشورہ لینے والے پر کچھ پابندیاں ہیں ان کا خیال رکھنا بھی ضروری ہے۔ واللہ اعلم و آخر دعوانا ان الحمد للہ رب العالمین۔ (تبلیغی اور اصلاحی مضامین ج ۷، ص ۲۸۳)



مولانا عبدالرحمن بن حضرت صوفی محمد سرور صاحب لاہور

سلسلہ اشرفیہ کی ایک عظیم ہستی

ہمارے مشفق و محسن و مخدوم مرشد و مربی ہر دلعزیزی کامل عارف باللہ شیخ المشائخ
حضرت الحاج نواب عشرت علی قیصر صاحب رحمہ اللہ تعالیٰ ۳۱ دسمبر ۲۰۱۱ء بوقت شب تقریباً
ایک بجے اس دار فانی سے رخصت ہو گئے انا للہ وانا الیہ راجعون۔
چوں کہ گل رفت و گلستاں شد خراب
بوئے گل را از چہ جوئیم از گلاب
(پھول ختم ہونے کے بعد باغ اجڑ جاتا ہے۔ اب گلاب کی خوشبو کو کیسے تلاش کیا جائے)
حضرت والا رحمہ اللہ کا سایہ رحمت و شفقت امت مسلمہ کے لئے عموماً اور حضرت
کے اہل و عیال و متعلقین کے لئے خصوصاً اس دنیا میں عظیم تر نعمت تھی حضرت والا کے
رخصت ہو جانے سے تمام امت مسلمہ بالعموم اور حضرت کے اہل و عیال و متعلقین
بالخصوص ایک عظیم ہستی کی مستجاب دعاؤں اور ایک عارف ربانی کی (بوقت ہجرت، الحاج
وزاری سے دعا کرنے والی) شخصیت سے محروم ہو گئے۔ جو کہ یقیناً ایک ایسا خلا ہے کہ پُر نہ
ہو سکے گا۔

حیف در چشم زدن صحبت یار آخر شد
روئے گل سیر ندیدم و بہار آخر شد
(افسوس آنکھ جھپکنے کی مانند دوست کی صحبت ختم ہو گئی۔ پھول کا چہرہ ابھی سیر ہو کر
نہیں دیکھا تھا کہ بہار ہی ختم ہو گئی۔)
بہر حال اللہ تبارک و تعالیٰ کی تقدیر ہر حال میں غالب ہے۔ حضرت رحمہ اللہ کی ہر

خوبی ہی ایسی ہے کہ نمایاں محوس ہوتی ہے۔ وہ جامع المحاسن والکمالات تھے۔

حضرت والا کی چند نمایاں خصوصیات و تعلیمات

حضرت نواب صاحب کی شان تواضع

شیخ العرب والعجم حضرت حاجی امداد اللہ مہاجر مکی اور حضرت حکیم الامت تھانوی رحمہما اللہ تعالیٰ کے متعلقین میں پائی جانے والی خصوصی صفت تواضع و عبدیت کی شان حضرت نواب صاحب رحمہ اللہ کے اندر بدرجہ اتم موجود تھی اور بارہا متعلقین نے یہ محوس کیا کہ حضرت والا نے اپنے آپ کو اتنا مٹایا ہوا تھا کہ اس کی مثال ملنا مشکل ہے۔

ایک بار بندہ ناچیز حضرت والا کے ساتھ مسجد میں داخل ہو رہا تھا، بندہ یک دم حضرت والا کا جوتا پکڑنے کے لئے آگے بڑھا تو حضرت والا نے فرمایا نہیں آپ میرا جوتا مت اٹھائیں اتنے میں ایک بڑے میاں آئے جو حضرت والا کے متعلقین میں سے تھے۔ انہوں نے حضرت والا کا جوتا پکڑ لیا کچھ دیر کے بعد فرمایا کہ الحمد للہ میں بھی ان کا جوتا اسی جذبے سے اٹھا سکتا ہوں جس جذبے سے انہوں نے اٹھایا اور میرے لئے ان کا جوتا اٹھانے میں کوئی عار نہیں۔

حضرت والا کثریہ شعر پڑھا کرتے تھے جو کہ درحقیقت حضرت کا اپنا حال تھا

دل کی ہے یہ آواز کہ میں کچھ بھی نہیں ہوں

اس پہ ہے مجھے ناز کہ میں کچھ بھی نہیں ہوں

اس کے علاوہ اکثر اپنے متعلقین کو بھی فنائیت کی بہت زیادہ تلقین فرماتے تھے اور فرمایا کرتے تھے کہ دل سے اپنے آپ کو لاشے سمجھو یعنی یہ سمجھو کہ میں کچھ نہیں ہوں اور یہ بھی اکثر فرمایا کرتے تھے کہ اس کا مراقبہ کیا کرو کہ میں کچھ نہیں ہوں۔

حضرت والا اپنی عمومی اور خصوصی مجالس میں مولانا سید سلیمان ندوی رحمہ اللہ کا یہ

واقعہ بیان فرمایا کرتے تھے کہ ایک مرتبہ سید صاحب نے حضرت حکیم الامت سے رخصت ہوتے وقت نصیحت فرمانے کی درخواست کی اس پر حضرت حکیم الامت نے کچھ دیر توقف کر کے فرمایا کہ سید صاحب ہم نے تو اپنے حضرت حاجی صاحب سے ایک ہی سبق سیکھا ہے کہ جہاں تک ہو سکے اپنے آپ کو مٹا دو اور یہی تصوف کا مقصد ہے تو سید صاحب کی آنکھوں سے آنسو جاری ہو گئے اور اس کے بعد حضرت حکیم الامت کی نصیحت کو حرز جان بنالیا، اور اپنے آپ کو بالکل مٹا دیا اور علی طور پر اپنے شیخ کے اس فرمان کا مصداق بنے ”اس راستے میں تواضع پہلا قدم بھی ہے اور آخری بھی“۔

تو دروگم شو وصال این است و بس

گم شدن گم کن کمال این است و بس

(فنائی اللہ ہو جانا ہی حقیقی وصال ہے۔ اور اپنی فنا کو بھی فنا کرنا اصل کمال ہے۔)

یہ فناء الفناء ہے جو کہ فنا و تواضع کا اعلیٰ مقام ہے۔ یہ محمد اللہ حضرت نواب صاحب رحمہ اللہ تعالیٰ کو حاصل تھا۔

فکر آخرت

حضرت نواب صاحب رحمہ اللہ تعالیٰ کو فکر آخرت اور رضائے الہی کی طلب و جستجو ہر وقت دامن گیر رہتی تھی اکثر اوقات خاموشی سے یاد الہی میں لگن رہتے تھے۔ آخری چند ملاقاتوں میں بندہ اور کچھ احباب سے مختلف اوقات میں یہ فرمایا کہ میرا سفر آخرت قریب ہے میرے لئے حسن خاتمہ کی دعا کرنا۔

باوجود جسمانی اعذار کے ہر نماز کے لئے مسجد جانے کو ترجیح دیتے اور بہت پابندی سے ساہا سال سے شبگیر اولیٰ کا اہتمام فرمایا کرتے تھے۔ ایک دفعہ فرمایا کہ بعض معالجین اور گھروالے گھر میں نماز پڑھنے پر اصرار کرتے ہیں تو میں ان سے کہتا ہوں مجھے مسجد جانے

دو زیادہ سے زیادہ میراجنازہ مسجد سے آجائے گا۔ اور میرے والد صاحب کا بھی آخر دم تک یہی معمول رہا۔ سبحان اللہ کیا شان ہے ان حضرات کے فکر آخرت کی۔

بقول جناب شاہ رخ قیصر صاحب (صاحبزادہ حضرت نواب صاحب رحمہ اللہ)
والد صاحب کو مسجد کی نماز کے ساتھ حد درجہ عشق تھا، اگر ہم کبھی ضعف کی وجہ سے کہتے کہ
آپ گھر میں نماز پڑھ لیں تو آپ اس بات کو احسن انداز سے ٹال دیتے تھے اور مسجد جانے
کو ترجیح دیتے تھے۔
دعائیں خاص انہماک

حضرت والا کا دعائیں خصوصی انہماک تھا اکثر نمازوں کے بعد دعا فرماتے تو آنسو جاری
ہو جاتے اور طویل دعا مانگتے خصوصاً تہجد کی نماز میں دعا کافی طویل ہوتی تھی اور فرمایا کرتے
تھے کہ جب سے ہم لوگوں نے رات کو اٹھ کر آہ وزاری کرنا چھوڑ دی اس وقت سے ہم
مصائب میں مبتلا ہیں۔ جب بھی کوئی مہمان یا مصافحہ کرنے والا الوداع ہوتے وقت دعا کی
درخواست کرتا تو اسی وقت ہاتھ اٹھا کر دعائیں دیتے تھے حتیٰ کہ اگر گاڑی میں تشریف فرما
ہوتے توجب تک لوگ نظروں سے اوجھل نہ ہو جاتے تب تک ہاتھ اٹھا کر مسلسل دعائیں
دیتے رہتے۔ اور اکثر حکیم الامت کا یہ ملفوظ سناتے کہ ہمیں دعا کروانے والے کا احسان مند
ہونا چاہئے کہ وہ ہماری توجہ اللہ تعالیٰ کی طرف کرانے کا ذریعہ بنا اور فرماتے کہ دعا بہت بڑی
چیز ہے بہت شوق و ذوق اور توجہ سے کرنے کی چیز ہے نہ کہ رسمی الفاظ رٹنے کی۔
شفقت و محبت

حضرت والا آنے والے احباب کی دل و جان سے قدر کیا کرتے تھے اور اکثر
اہل مجلس کو شیخ العرب والعجم حضرت حاجی امداد اللہ مہاجر مکی کا یہ ملفوظ سنایا کرتے تھے کہ میں
آنے والوں کی قدموں کی زیارت کو اپنے لئے نجات کا ذریعہ سمجھتا ہوں۔

ایک مرتبہ ایک صاحب کے آنے پر امام شافعی رحمہ اللہ کا یہ قول سنایا کہ مجھے جب سے یہ معلوم ہوا کہ جنت میں اپنے احباب سے ملاقات ہوگی اس وقت سے جنت کا شوق مزید بڑھ گیا، اور ایک مرتبہ ایک صاحب نے حضرت والا کا حال دریافت کیا تو فرمایا کہ الحمد للہ بہت بہتر ہوں اور حضرت تھانوی رحمہ اللہ کے حوالے سے ایک ملفوظ سنایا کہ اپنوں سے ملاقات بھی مفرحات (خوش کرنے والی چیزوں) میں سے ہے اور فرمایا اس سے انرجی میں اضافہ ہوتا ہے اور مجھے آپ کے آنے سے بہت خوشی ہوئی۔

حضرت کی یہ بھی بڑی خصوصیت ان کے متعلقین بیان کرتے ہیں کہ کوئی کتنا ہی پریشان حال اور تنگ دل آپ سے ملنے آتا آپ کی صحبت میں پریشانیاں ختم کر کے خوشی اور فرحت محسوس کرتا۔
ایک خاص نصیحت

حضرت والا گناہوں کے نقصانات اور نیکیوں کے فوائد کے حوالہ سے حضرت حکیم الامت کا یہ ملفوظ سناتے اور اس کی تاکید فرماتے: ”کہ چھ گناہ ایسے ہیں کہ اگر ان کو چھوڑ دیا جائے تو باقی تمام گناہوں کا ترک کرنا آسان ہو جائے گا ان شاء اللہ۔ وہ یہ ہیں: غیبت، ظلم، تکبر، غصہ، مرد و عورت کا اختلاط اور حرام و مشتبہ (مشکوک) مال سے بچنا۔ اللہ تعالیٰ ہم سب کو حضرت والا کے نقش قدم پر زندگی گزارنے کی توفیق عطا فرمائیں اور آپ کی روح کو اپنے جوار رحمت میں جگہ عطا فرمائیں اور آپ علیہ الصلوٰۃ والسلام کے قرب خاص اور شفاعت سے نوازیں، کروٹ کروٹ اپنی رحمتوں کا خاص نزول فرمائیں۔ اور تمام پسماندگان کو صبر جمیل عطا فرمائیں۔

اللھم آمین ثم آمین یا رب العالمین۔

کے مقالہ کے طور پر مرتب کیا تھا۔ مولانا عبدالقوم حقانی صاحب زید مجدہ لکھتے ہیں کہ یہ کتاب ”علم و ادب، تاریخ و تذکرہ، تعارف کتب اور فقہ و فقہاء کے حوالے سے ایک عظیم انسائیکلو پیڈیا اور شہکار تاریخی شہ پارہ ہے۔“

نام کتاب: غیر مقلد کی توبہ تالیف: ابوسعید محمد عابد عمر غفرلہ
صفحات: ۴۸ ناشر: مکتبہ اہل سنت موہڑہ کورچشم چکوال

دور حاضر میں عالم اسلام کو جتنا نقصان فتنہ غیر مقلدیت سے ہو رہا ہے اتنا شاید ہی کسی دوسرے فرقہ سے پہنچ رہا ہو۔ لیکن یہ بھی ایک حقیقت ہے کہ علماء حق روز اول ہی سے اس فتنہ کے تعاقب میں روز و شب ایک کئے ہوئے ہیں۔

زیر نظر رسالہ ”غیر مقلد کی توبہ“ میں بھی مکالمہ کے آسان اسلوب میں بہت مفید اور نافع انداز میں اس فتنہ کی حقیقت کھولی گئی ہے۔ یہ رسالہ عوام الناس اور طلباء کے لئے یکساں مفید ہے۔ امید ہے کہ اس قیمتی رسالہ کی قدر کی جائے گی۔

نام کتاب: ہوا الکذاب افادات: مولانا نور محمد قادری تونسوی حفظہ اللہ
صفحات: ۶۴ ناشر: مکتبہ عثمانیہ ترنڈہ محمد پناہ تحصیل لیاقت پور

زیر نظر رسالہ دراصل ایک مجلہ میں چھپنے والے مضمون ”من الکذاب“ کا علمی اور تحقیقی جائزہ ہے، جسے مولانا محمد احمد اللہ صاحب نے مرتب کیا ہے۔ رسالہ ہذا میں مضمون نگار کے ۳۵ جھوٹ طشت ازبام کئے گئے ہیں اور اس سے ۱۶۸ سوال کئے گئے ہیں۔ طلباء و علماء کے لئے اس کا مطالعہ بے حد نافع اور مفید ہے۔

نام کتاب: مکاتیب مولانا محمد یوسف خان پلندری مرتب: مولانا محمد اسحاق خان مدنی
صفحات: ۲۵۶ ناشر: القاسم اکیڈمی خالق آباد ضلع نوشہرہ

حضرت مولانا محمد یوسف خان پلندری کی شخصیت کسی رسمی تعارف کی محتاج نہیں،

آپ نے شیخ الاسلام حضرت مدنی رحمہ اللہ سے شرف تلمذ حاصل کیا اور تمام عمر قرآن و حدیث کی خدمت میں بسر فرمادی۔ زیر نظر کتاب حضرت کے ان علمی، تحقیقی اور روحانی مکاتیب کا ایمان افروز اور روح پرور مجموعہ ہے جو آپ نے شیخ التفسیر مولانا اسحاق المدنی کو تحریر فرمائے۔ ان مکاتیب سے جہاں کاتب و مکتوب الیہ کے باہمی تعلقات کا اندازہ ہوتا ہے وہیں دقیق علمی مباحث، تاریخی واقعات اجاگر ہونے کے ساتھ ساتھ حضرت کی زندگی کے مختلف گوشوں پر بھی روشنی پڑتی ہے۔ امید ہے کہ علم دوست حضرات اس سے مستفید ہوں گے۔

نام کتاب: ماہنامہ شمس الاسلام بھیرہ قرآن نمبر مدیر: صاحبزادہ ابرار احمد بگویی
صفحات: ۱۷۶ ناشر: ماہنامہ شمس الاسلام شارع بگوییہ بھیرہ ضلع سرگودھا
زیر نظر رسالہ ”ماہنامہ شمس الاسلام“ بھیرہ کی خصوصی اشاعت ہے جس میں قراءت قرآن اور علوم قرآنیہ سے متعلق مختلف حضرات کے بیش بہا مضامین کو احسن انداز میں یکجا کیا گیا ہے۔ امید ہے کہ قارئین اس سے استفادہ فرمائیں گے۔

نام کتاب: تاریخی شاہی مسجد کچھی و آثار صالحین تالیف: مولانا طاہر محمود اطہر
صفحات: ۳۳۲ ناشر: القاسم اکیڈمی خالق آباد ضلع نوشہرہ
تحصیل تہ گنگ ضلع چکوال سے جنوب کی جانب ایک دور افتادہ بستی ”موضع کچھی“ کئی صدیوں تک علماء و صلحاء اور اولیاء اللہ کامر کر رہی ہے۔ 1707ء میں سلطان اورنگ زیب عالمگیر کے مشیر خاص غازی اسد الدین نے ولی کامل حضرت نور الدین مخدوم کی بزرگی سے متاثر ہو کر ان کی خواہش پر اس بستی میں شاہی خرچ سے ایک مسجد تعمیر کرائی تھی۔ زیر نظر کتاب میں اسی ”شاہی مسجد“ اور اس بستی میں قیام کرنے والے اولیاء اللہ کا تعارف اور تذکرہ پیش کیا گیا ہے۔

مولانا محمد آصف چنیوٹی

اخبار الجامعہ

۱۹ صفر المظفر: حضرت صدر مدظلہم نے مدرسہ مدینۃ العلوم سرگودھا میں ماہانہ اصلاحی درس ارشاد فرمایا۔

۲۰: جامعہ اسلامیہ محمودیہ سرگودھا میں ہفتہ وار درس بخاری ارشاد فرمایا۔

۲۶: جامعہ ہذا کے چار طلباء کو تکمیل حفظ کے موقع پر آخری سبق پڑھا کر بیان فرمایا۔

۲۷: جامعہ خالد بن ولید ساہیوال میں دو طلباء کو قرآن پاک کا آخری سبق پڑھا کر بیان

فرمایا۔

یکم ربیع الاول: جامعہ ہذا میں یوم تاسیس کے حوالہ سے تقریب منعقد ہوئی جس میں درجہ تخصص فی الفقہ کے طلباء نے مقالہ جات پیش کئے آخر میں حضرت مدظلہم نے بیان فرما کر دعا کرائی۔

عارف باللہ حضرت مولانا مشرف علی تھانوی جامعہ میں تشریف لائے۔ ۲: حضرت صدر مدظلہم عارف باللہ حضرت مولانا مشرف علی تھانوی مدظلہم کے ہمراہ روڈو سلطان تشریف لے گئے اور جلسہ سے خطاب فرمایا۔

۳: حضرت مولانا مشرف علی تھانوی مدظلہم نے جامع مسجد حقانیہ ساہیوال میں جمعہ کے موقع پر بیان فرما کر نماز جمعہ پڑھائی۔ اور بعد نماز عصر حضرت مولانا خلیل الرحمن انوری مدظلہم نے جامعہ میں اصلاحی درس ارشاد فرمایا۔

۸: حضرت صدر مدظلہم نے مدرسہ فتحیہ سلاوالی میں ماہانہ اصلاحی درس ارشاد فرمایا اور بعد ظہر مدرسہ اسلامیہ محمودیہ سرگودھا میں ہفتہ وار بخاری شریف کا درس دیا۔

۹: مدرسہ دارالعلوم عید گاہ گڑھ مہاراجہ میں بیان فرمایا بعد مغرب روڈو سلطان میں اصلاحی بیان فرمایا۔

۱۲: جامعہ عبداللہ بن عمر لاہور میں جلسہ سے بیان فرمایا۔

۱۳: جامعہ اسلامیہ محمودیہ سرگودھا میں حضرت اقدس مفتی اعظم پاکستان مفتی محمد رفیع عثمانی دامت برکاتہم کی تشریف آوری ہوئی اور بیان فرمایا حضرت مدظلہم نے بھی اس موقع پر مختصر بیان فرمایا۔

۱۴: مدرسہ حقانیہ چاوے والا اور جامع مسجد مدنی محلہ حسین آباد میں بیان فرمایا۔

۱۸: مدرسہ اسلامیہ نون کالونی سلاوالی کے اجلاس میں شرکت فرمائی۔

۲۱: حضرت مولانا علامہ عبدالغفار صاحب تونسوی مدظلہم درجہ تخصص فی الفقہ کے طلباء کو رد فرق باطلہ پر تین روز درس دینے کے لئے جامعہ میں تشریف لائے۔ اور بعد نماز عشاء علامہ صاحب مدظلہم نے جامع مسجد امام اعظم ابوحنیفہ محلہ عباس پورہ ساہی وال میں جلسہ عام سے خطاب فرمایا۔

حضرت مولانا مفتی شیر محمد علوی صاحب، مہتمم مدرسہ خدام اہل سنت لاہور اپنے صاحبزادگان اور تخصص فی الفقہ کے طلباء کے ہمراہ جامعہ میں تشریف لائے رات کا قیام جامعہ میں ہی رہا۔

۲۶: حضرت صدر مدظلہم نے چانڈی بلوچاں میں جلسہ عام سے خطاب فرمایا۔

بسم اللہ الرحمن الرحیم

مسلمان کے عیب کے پیچھے پڑنے کی سزا

عن ابی ہریرۃ الاسلمی قال قال رسول اللہ علیہ وسلم یا معشر من امن بلسانہ ولم یدخل الایمان قلبہ لا تغتابوا المسلمین ولا تتبعوا عوراتہم فانہ من اتبع عوراتہم یتبع اللہ عورتہ ومن یتبع اللہ عورتہ یفضحہ فی بیتہ (رواہ ابوداؤد)

ترجمہ:

سیدنا حضرت ابو ہریرہ اسلمی رضی اللہ تعالیٰ عنہ سے روایت ہے کہ رسول اللہ ﷺ نے ارشاد فرمایا: اے وہ لوگو! جو زبان سے ایمان لائے ہو اور ایمان ابھی تک ان کے دلوں میں نہیں اتر رہا ہے۔ اور ان کے پیچھے ہوئے عیبوں کے پیچھے نہ پڑا کرو (یعنی ان کی چھپی ہوئی کمزوریوں کی ٹوہ لگانے اور ان کی تشہیر کرنے میں دلچسپی نہ لیا کرو) کیونکہ جو ایسا کرے گا اللہ تعالیٰ کا معاملہ بھی اس کے ساتھ ایسا ہی ہوگا۔ اور جس کے ساتھ اللہ تعالیٰ کی طرف سے یہ معاملہ ہوگا اللہ تعالیٰ اس کو اس کے گھر میں ذلیل کر دے گا۔